

# LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

FRAR 1938 ]

IS-SEBA' SENA

[ Ghadd 84

## LILL-KITTIEBA ŻGHAŻAGH

Jekk inħarsu ftit lejn il-werrej fl-aħħar ta' dan il-ktieb, naraw li l-letteratura Maltija mhix tikber b'dik il-qawwa u b'dak il-gmiel li rridu nagħtuha, jew, bi kliem ieħor, il-ħila u l-ħedma taż-żgħażaġh mitfugħa wisq fuq ġenb wieħed jew fuq ftit ġnieb tal-letteratura u mhux fuq il-ġnieb kollha. Bħal meta hafna ħaddiema, li jkunu jaħdmu biex jibnu u jżejjnu dejr ta' sultan, flok ma jqassmu x-xoġhol kollu bejniethom, jintefgħu kollha fuq xoġhol wieħed u jħallu xoġhol ieħor ta' tiżjin li hu meħtieġ biex id-dejr ikun jixraq lis-sultan. Fi kliem ieħor, hafna mill-kittieba jintefgħu fuq għamla waħda ta' kitba u jħallu għamliet oħra li mingħajrhom il-bini u t-tiżjin tal-letteratura jibqa' dejjem nieqes. Il-ġmiel tal-letteratura qiegħed fit-tiżwiq tal-kitba, u aktar ma jkun it-tiżwiq akbar ikun il-ġmiel.

Hafna mill-poezizjiet iġhannu l-ħass tal-qalb, ferħ, dwejjaq, imħabba. Poezija sentimentali. Sabiħa fiha nfisha, għax hi biċċa minn ruħ il-kittieb, hija l-kelma, l-għajta li toħroġ weħidha minn qalb ferħana jew muġuġha, hienja jew imnikkta, mixgħula b'imħabba żaġġuġha jew maħqura bi ħjiena bla ħaqq. Imma, għalkemm hadd ħlief il-poeta ma jaf xi tħoss qalbu, mhux dejjem ħafif li tisser tajjeb dak li tħoss. Xi drabi l-poeta jew ikabbar

The Royal University of Malta

dak li jkun iħoss jew itenni dak li jkun ħass u qal ħadd-  
ieħor, bħalma jiġri meta zaġġżuġħ jibda jgħanni l-ewwel  
imħabba, jew inkella jieħu ton ta' poeti oħra u jfisser  
dak li ħassu huma u ma ħassux hu.

Iż-żgħażaġħ iħobbu jagħnnu mħabbithom . Jekk zaġ-  
żuġħ iħoss ġibda lejn xbejba, jekk titbissimlu jew ma  
tweġibx għall-imħabba tiegħu jinfexx iġħanni f'poezija  
l-ferħ jew il-ġħali ta' qalbu. Aktarx dejjem daqqa waħda.  
Poezija bħal din bġħid bġħid li jkun fiha xi ħaġa ġdida  
li tkabbar il-ġmiel tal-letteratura, u nħajjru iż-żgħażaġħ  
biex ma jintilfux wisq fiha.

Dawl ġdid tefa' fuq il-poezija Ġorġ Pisani li f'ħafna  
sunetti għanna grajjiet ta' żmenijietna jew tifkiriet oħra  
qodma. Għall-ġieħ tiegħu ngħidu li rivista letterarja  
franciża qalet għas-sunett tiegħu *Lid-Demokrazija* : Il-  
poeti Maltin daqqu nota li għadha ma daqqitha l-ebda  
poezija ta' żmenijietna. Xhieda sabiħa ta' oriġinalità !  
Għamla ta' poezija li l-kittieba tagħna għadhom qatt ma  
tħajjru jiktbu hija dik il-poezija li bi kliem sabiħ, bi kliem  
li donnu tifhir tolqot, tniggeż, issawwat il-ħażen tad-dinja.  
Min ma jafx li nigza b'kelma tista' tolqot u tinħass  
aktar minn prietka tagħlim? U kemm fiha ħażen id-  
dinja x'wieħed isewwi? U din il-poezija *satirika* barra  
milli torqom il-letteratura tkun qieġħda wkoll tgħallem u  
tagħmel il-ġid.

Fil-kitba tal-proża n-nuqqas jinħass aktar. Iż-żgħażaġħ  
għandhom xejra għall-kitba ta' novelli b'xi ċajta. Fetaħ  
it-triq Temi Zammit u ħafna mxew urajħ. Izda Temi  
Zammit kien mgħallem u biex wieħed jimxi bħalu jaħtieġ  
li jifhemu tajjeb. Il-kitba ta' Temi hi kollha meħuda  
mill-ħajja; kwadri ħajjin, kliem ħaj, kollox jaqbez qud-  
diemek mimli bil-ħajja. Izda novelli biss, imqar fuq suġ-  
ġetti l-aktar imżewwqin, ma jagħmlux letteratura. Għad

jonqos. U biex nimlew dan il-fieragħ jahtieg kitba ġdida; jahtieg jinfethu toroq oħra u z-zgħażaġħ jidhlu, fihom wara l-mixi tal-imġhallmin. Għidna bosta drabi li mill-kitba ta' *essays* għadna neqsin ħafna, imma għalkemm ħafna zgħażaġħ imdorrijin jaqraw u jiktbu *essays* bil-Ingliż, donhom għadhom jitbezzgħu jiktbu *essay* bil-Malti. Ma għandna l-ebda kitba ta' kritika estetika. Hares lejn kwadru, lejn statwa, lejn monument, lejn xi bini sabiħ, isma' daqqa muzika jew biċċa kant u jekk qalbek mhix mejta għal kollox għandha tħoss fiha tqanqil li jaqbel jew ma jaqbelx max-xejriet tagħha. Il-qalb tgħidlek xi tħoss u int ikteb dak li tgħidlek il-qalb.

L-anqas ma għandna kitba ta' ittri. Din hi għamla ta' kitba li fil-ħajja tiegħu kulhadd iħaddem; issa ittra ta' ferħ, issa ta' tagħrif, stedin, ħbarijiet u fuq elf sugġett ieħor li bihom hi minsuġa l-ħajja tal-bniedem. Kemm ittri niktbu minn dawn? Għaliex mela qatt ma niktbu ittra bil-Malti ta' bixra letterarja li tista' tidher fi ktieb? Izda fil-ktib ta' ittri letterari hemm periklu li wieħed għandu joqgħod b'seba' għajnejn li ma jaqax fih, jigifieri, wieħed għandu jikteb biss dak li jħoss u mhux iżjed; jaħseb biss lil min qiegħed jikteb u mhux f'dawk li għad jaqraw l-ittra tiegħu fi ktieb; fi kliem ieħor l-ittra għandha tinkiteb bla ħsieb li tkun imxandra, izda b'bixra letterarja biss; inkella wieħed jaqa' f'dak li hu artifiċjali li jħassar dak is-safa li hu l-isbaħ ġmiel ta' ittra.

Għamla ġdida ta' kitba tana l-Prof. G. Aquilina fil-*Miserere* u l-*Biki tal-bniedem*. Mhix proża u mhix poezija. Hija proża meqjusa bir-ritmu; hi poezija maħlula mir-rbit tar-reguli ta' għadd ta' sillabi, aċċenti u rima. Tixbah lis-Salmi tal-Kotba Mqaddsa. U bħalhom hi qawwija fil-kliemu, fit-tixbihat u għolja fil-ħsieb. Wegħidna kitba oħra ta' dil-għamla. Nistennewha bil-ħerqa.

Dawn huma biss ftit twissijiet lill-kittieba żgħażaġh mhux biex naqtgħulhom qalbhom, imma biex aktar naghmlulhom il-qalb. Ix-xogħol hu kbir; naqsmuh bejnietna. Naħdmu f'dik il-kitba li ftit għandha haddiema. Nifthu toroq godda u nfittxu fihom gmelijiet godda. Hekk il-bini tal-letteratura tagħna jizzejjen, jissebbaħ, u jirtaqam; il-ġnien tal-kitba Maltija jizzewwaq b'kull għamla ta' nwar; u l-Lsien Malti jżid jogħla fil-għoli ta' ilsna oħra.